

Elvin Paşa

\*\*\*

...qayıdıb gedənlər gəlsə,  
belə olmaz gələn səfər.  
...qulağıma gələn səsə  
qaçıram ki, sən deyilsən!

Qürurun kimə xoş olur?  
Allah, bu adam daş olur!..  
Harda yaralı quş ölür,  
uçuram ki, sən deyilsən!

...həsret əl-ayağımyı qapır!  
Harda itdim, hardan tapım?..  
Hərdən bir döyülür qapım,  
açıram ki, sən deyilsən!

**Niyə**

Niyə?  
Niyə gözlərin danışığı  
səssiz olur,  
susur həmişə?

Niyə?  
Niyə bəs, xoşbəxtlik özünü  
baş hərifindən  
asır həmişə?  
Niyə?

Niyə gözlərin çəkdiyi yollar  
üzdə qırışa dönür?  
Qırışlar qalanlara xəritədimi?  
Gedəcək neçə nəfər hələ üzdədi...  
Niyə günəş  
üzündəki qırışları  
gizlədir?  
Niyə?

Niyə "Ay" inanır ki, günəşi görəcek?  
Niyə?  
Gecələr hələ də gözləyir,  
bir gün bu qaranlığa  
ışıq enəcək.

...Sən də qaranlıqdan  
boylan sadəcə,  
görməsən də boylan.  
Bir də görəcəksən  
gözündə ümid görüb kimse  
qaça-qaça gələcək...  
Sənə də,

mənə də,  
bu qaranlıq evə də  
ışıq düşəcək!..

**Bir gün ömür belə bitər...**

Bir gün ömür belə bitər,  
bir baxışı dərd eliyib donarsan...  
...gülüşün də daşa dönər,  
baxışın da şəkil olar danışmaz,  
xəyallarım uçub qonar pəncərəndə  
çırpınar,  
barmaq izin üz çevirər pəncərədən,  
xəyalımla danışmaz.

Bir gün ömür belə bitər,  
yol ayrıcı gözlərimə dərd olar...  
Mən ümidə gözlərimi dikmişəm,  
bircə mənə başqa yerə bax, demə.  
Hardan bilim,  
bir gün sənin gözlərində  
yox olduğum yerdəcə  
yağış kimi,  
damcı-damcı yaş tökülər  
bu çətirsiz bəxtimə.

Bir gün ömür belə bitər,  
gələn olmaz,  
gedən olmaz yanından.  
Tək qalaram üreyimdə,  
tənhalığa bir  
balaca daş düşər.  
Bu yoxluğun məngənəsi sıxar məni,  
varlığım da yumşalar...  
Yenə illər ötər belə,  
hər fəsildə qismətəmə qış düşər,  
yavaş-yavaş xatirən də  
daşa dönər, üreyintək

daşlaşar...

\*\*\*

Yaxamdan tutub qışqırır,  
nəfəsifimi kəsir, ad, küçə, ölkə...  
bir də "məsafə"ni əvəz edən  
bir ömürlük bəlkə.

Ən doğma yerlər yadlaşır,  
ən doğma baxışlar yad olur...  
...avtobusdan qışqıran oğlanın  
dilindəki ünvan da  
quruca ad olur.

...qırışlar əlifba sırası ilə düzülər  
alınından dodağına.  
...xalın da bir maneədi  
gözündəki ümidlərin qabağına.

Həmin küçələr, dalanlar da  
sökülüb gözün aydın,  
çıxıb getməzdin,  
yiyə çıxardın xatirənin  
hər daşına, yanlarında olaydın.

Daha eyni mənanı verir  
bitişik də, ayrı da.  
Nə cür yazılır yazılısın,  
hətta ərəb dilində də  
kədərli "Əlvida".

...ayrılıq kəlməsinə düşər olan adamlar  
gözəl bilir necə çətinləşir  
udula bilən ən rahat loxmalar.  
"Sevgi"nin dilində danışmasan  
tez unudulur...  
Başqa dildə danışmışsın,  
özgə dili anlayırmışsın doğmalar...